

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmikīyē ādikāvyaē bālakāṇḍē*

**॥ pañcāśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ pañcāśaḥ sargaḥ ॥

śrīrāmaprabhṛtīnāṃ mithilāpuryāṃ gamanaṃ janakēna  
viśvāmitrasya satkārastasya śrīrāmalakṣmaṇayōḥ  
paricayajijñāsā tasyāḥ pūrtiśca

tataḥ prāguttarāṃ gatvā  
rāmaḥ saumitriṇā saha |  
viśvāmitraṃ puraskṛtya  
yajñavāṭamupāgamat ॥ 1.50.1 ॥

rāmastu muniśārdūla -  
muvāca sahalakṣmaṇaḥ |  
sādhvī yajñasamṛddhirhi  
janakasya mahātmanaḥ ॥ 1.50.2 ॥

bahūnīha sahasrāṇi  
nānādēśanivāsinām |  
brāhmaṇānāṃ mahābhāga  
vēdādhyayanaśālinām ॥ 1.50.3 ॥

ṛṣivāṭāśca dṛśyantē  
śakaṭīśatasaṅkulāḥ |

dēśō vidhīyatāṃ brahman

yatra vatsyāmahē vayam || 1.50.4 ||

rāmasya vacanaṃ śrutvā

viśvāmitrō mahāmuniḥ |

nivāsamakarōd dēśē

viviktē salilānvitē || 1.50.5 ||

viśvāmitramanuprāptaṃ

śrutvā nṛpavarastadā |

śatānandaṃ puraskṛtya

purōhitamaninditaḥ || 1.50.6 ||

ṛtvijō'pi mahātmāna -

stvarghyamādāya satvaram |

pratyujjagāma sahasā

vinayēna samanvitaḥ || 1.50.7 ||

viśvāmitrāya dharmēṇa

dadau dharmapuraskṛtam |

pratigṛhya tu tāṃ pūjāṃ

janakasya mahātmanaḥ || 1.50.8 ||

papraccha kuśalaṃ rājñō

yajñasya ca nirāmayam |

sa tāṃścātha munīn pṛṣṭvā

sōpādhyāyapurōdhasaḥ || 1.50.9 ||

yathārhamṛṣibhiḥ sarvaiḥ

samāgacchat prahrṣṭavat |

atha rājā muniśrēṣṭhaṃ

kṛtāñjalirabhāṣata || 1.50.10 ||

āsanē bhagavānāstāṃ

sahaibhirmunipuṅgavaiḥ |

janakasya vacaḥ śrutvā

niśasāda mahāmuniḥ || 1.50.11 ||

purōdhā ṛtvijaścaiva

rājā ca sahamantribhiḥ |

āsanēṣu yathānyāya -

mupaviṣṭāḥ samantataḥ || 1.50.12 ||

drṣṭvā sa nṛpatistatra

viśvāmitramathābravīt |

adya yajñasamṛddhirmē

saphalā daivataiḥ kṛtā || 1.50.13 ||

adya yajñaphalaṃ prāptaṃ

bhagavaddarśanānmayā |

dhanyō'smyanugṛhītō'smi

yasya mē munipuṅgavaḥ || 1.50.14 ||

yajñōpasadanaṃ brahman

prāptō'si munibhiḥ saha |

dvādaśāhaṃ tu brahmarṣē

dīkṣāmāhurmanīṣiṇaḥ || 1.50.15 ||

tatō bhāgārthinō dēvān

draṣṭumarhasi kauśika |

ityuktvā munisārdūlaṃ  
 prahr̥ṣṭavadanastadā || 1.50.16 ||

punastaṃ paripapraccha  
 prāñjaliḥ prayatō nṛpaḥ |  
 imau kumārau bhadraṃ tē  
 dēvatulyaparākramau || 1.50.17 ||

gajatulyagatī vīrau  
 śārdūlavṛṣabhōpamau |  
 padmapatraviśālākṣau  
 khaḍgatūñīdhanurdharau |  
 aśvināviva rūpēṇa  
 samupasthitayauvanau || 1.50.18 ||

yadṛcchayēva gāṃ prāptau  
 dēvalōkādivāmarau |  
 kathaṃ padbhyāmiha prāptau  
 kimarthaṃ kasya vā munē || 1.50.19 ||

varāyudhadharau vīrau  
 kasya putrau mahāmunē |  
 bhūṣayantāvimaṃ dēśaṃ  
 candrasūryāvivāmbaram || 1.50.20 ||

parasparasya sadṛśau  
 pramāṇēṅgitacēṣṭitaiḥ |  
 kākapakṣadharau vīrau  
 śrōtomicchāmi tattvataḥ || 1.50.21 ||

tasya tad vacanaṃ śrutvā  
janakasya mahātmanaḥ |  
nyavēdayadamēyātmā  
putrau daśarathasya tau || 1.50.22 ||

siddhāśramanivāsaṃ ca  
rākṣasānāṃ vadhaṃ tathā |  
tatrāgamanamavyagraṃ  
viśālāyāśca darśanam || 1.50.23 ||

ahalyādarśanaṃ caiva  
gautamēna samāgamam |  
mahādhanuṣi jijñāsāṃ  
kartumāgamaṇaṃ tathā || 1.50.24 ||

ētat sarvaṃ mahātējā  
janakāya mahātmanē |  
nivēdya virarāmātha  
viśvāmitrō mahāmuniḥ || 1.50.25 ||

|| ityārṣē śrīmadrāmāyaṇē vālmikīyē ādikāvye  
bālakāṇḍē pañcāśaḥ sargaḥ ||